

An Investigative Study of 'Perception' in Early Buddhist Teachings

ආදි බෞද්ධ ඉගැන්වීම් තුළ දැක්වෙන ප්‍රත්‍යක්ෂය පිළිබඳ විමර්ශනාත්මක අධ්‍යයනයක්

Karapikkada Sobitha

කරපික්කඩ සෝභිත හිමි

ආදි බුදු සමය දෙස විමසා බැලීමේ දී ධර්මය හෙවත් යථාර්ථය දැකිය යුත්තේ ප්‍රත්‍යක්ෂයෙන් බව බුද්ධ දේශනාවයි. ඒ අනුව ප්‍රත්‍යක්ෂය පිළිබඳ ඉගැන්වීම් බුදුසමය තුළ ද අන්තර්ගත ය. එය ඉන්ද්‍රිය ප්‍රත්‍යක්ෂය, අතින්ද්‍රිය ප්‍රත්‍යක්ෂය වශයෙන් දෙයාකාර වේ. මෙම සියලු ප්‍රත්‍යක්ෂයන් සදහා පදනම් වන්නා වූ ධර්මතාවක් වේ. එනම් විඤ්ඤාණයයි. එබැවින් ප්‍රත්‍යක්ෂය පිළිබඳ බෞද්ධ ඉගැන්වීම් දැක්වෙනුයේ විඤ්ඤාණය හා සම්බන්ධ කොටගෙන ය. විෂය ලෝකය පිළිබඳව පුද්ගලයා ලබන දැනුම ඔහුගේ සංසාරිකත්වය හෝ විමුක්තිය පිළිබඳ තීරණාත්මක සාධකයක් ලෙස බුදුදහමින් සැලකි ඇති බව පෙනේ. විෂය ලෝකය යථා පරිදි වටහා වටහා ගැනීම (සම්මප්පඤ්ඤාය පස්සති) විමුක්තියේ සාධකයක් ලෙසත් එය වැරදි ලෙසින් වටහා ගැනීම සංසාරිකත්වයේ සාධකයක් ලෙසත් විවිධ බෞද්ධ සූත්‍ර දේශනා තුළින් අනාවරණය තොට ඇත. සංසාර ප්‍රචර්තක අනුසය ධර්ම පුද්ගල සන්තානයේ මුල් බැස ගන්නේ විෂය වස්තු පිළිබඳ ඉන්ද්‍රිය දත්ත මත මානසික ක්‍රියාකාරීත්වය යොමු කිරීමෙන් එම විෂය වස්තු නිගමනයට පෙළඹීමේ ප්‍රතිඵලයක් වශයෙනැයි මධුපිණ්ඩික, මහාතණ්හාසංඛය වැනි සූත්‍රවලින් පෙනේ. පුද්ගලයා විෂය ලෝකය හඳුනා ගන්නේ ඉන්ද්‍රිය ඥානය මාර්ගයෙනි. එම ඉන්ද්‍රිය ඥානය මානසික ක්‍රියාකාරීත්වය තුළ පුද්ගලයාගේ සංසාරිකත්වය ද සිදුවන බව බුදුසමයේ ආකල්පයයි. ආදි බුදුසමයේ බොහෝ සූත්‍ර දේශනා කළ “විඤ්ඤාණය” යන පදය විග්‍රහයට ලක් වනුයේ විදීම, විජානනය, දැනගැනීම ආදි අර්ථයන් දැනවීම සඳහාය.¹ එයට අනුව මෙම විජානනය හෙවත් දැනීම ආනුභූතික විඤ්ඤාණය, පශ්චාත් ආනුභූතික විඤ්ඤාණය, කර්ම විඤ්ඤාණය යන ආකාර තුනම සිද්ධ වේ. සිත හා සම්බන්ධ වූ මෙම දැනීම් ක්‍රියාවලියෙහි විඤ්ඤාණයෙහි උපයෝගිතාවය සෘජු වේ. ආනුභූතික විඤ්ඤාණය තුළ දැනීම ක්‍රියාත්මක වන්නේ යම් කිසිවක් තිබෙන ඉව හෝ ඇතිබව පිළිබඳ දැනීමයි. එය විඤ්ඤාණය මගින් දැනගන්නවා නොව අරමුණ දැනගැනීමයි. දැනීම පිළිබඳ ප්‍රමාණයෙන් සලකනවිට දැනගැනීමේ විත්ත ධාරාව ලෙස සැලකිය හැකිය. මේ අනුව හැම දෙයක්ම ඉලක්ක වන දැනීම් ක්‍රියාවලියේ අර්ථය විඤ්ඤාණය හා සම්බන්ධ ය. මේ දැනීම පසිඳුරන් මගින් ලබන දැනීමයි. “වක්ඛුඤ්ඤා පටිච්ච රූපෙ ව උප්පජ්ජති වක්ඛු විඤ්ඤාණං” යන දේශනාව අනුව ඇස රූපය ප්‍රත්‍යකොටගෙන වක්ඛු විඤ්ඤාණය පහළ වේ. මේ ආකාරයටම වක්ඛු, සෝත, සාණ, ජීවිතා, කාය, මන යන ආයතන හය මූලිකව රූප, ශබ්ද, ගන්ධ, රස, ස්පර්ශ ධර්ම යන විෂයයන් ප්‍රත්‍යව මෙම විඤ්ඤාණයන් නිර්මාණය වේ. මහාතණ්හා සංඛය සූත්‍රයෙහි දැක්වෙන ආකාරයට ඒ ඒ ගිනි ඒ ඒ ද්‍රව්‍ය අනුව නම් කරන්නාක් මෙන් එම විඤ්ඤාණයන්

¹ විජානාති ති බො භික්ඛවෙ තස්මා විඤ්ඤාණන්ති වුච්චති.

ම.නි. මහාවේවල්ල සූත්‍රය, බු.ජ.මු., බෞද්ධ සංස්කෘතික මධ්‍යස්ථානය, දෙහිවල, 2003, පි. 686.

ද එම ඉන්ද්‍රියන් අදාළව දක්වා ඇත. “මහණෙනි, යම් ප්‍රත්‍යයක් නිසා ගින්න දිලේ ද ඒ ඒ නමින් ඒ ඒ ගින්න ව්‍යවහාරයට පැමිණේ. දර කැබලි නිසා ගින්න දිලේ ද එය දර ගින්න ලෙස ද, ලී කැබලි නිසා ගින්න දිලේ ද එය ලී කැබලි ගින්න ලෙස ද ... ව්‍යවහාරයට පැමිණේ.”² විඤ්ඤාණයෙන් ඇත්ව අරමුණක් තිබිය හැකිය. නමුත් විඤ්ඤාණයක් නොමැතිව අරමුණක් ඇති බවක් ඇතිවිය නොහැක. විඤ්ඤාණය යනු අරමුණක් ඇති බවයි. යම්කිසි දෙයක් තිබේ යනුවෙන් ඒ ගැන දැනීමක් ඇතිවීම ඉන්ද්‍රිය හා ඉන්ද්‍රියාර්ථ සමනයෙන් මනෝ ධාතුව තුළ මෙය විඤ්ඤාණය ලෙස ප්‍රභවය වේ. එය දැනීමකි. ඒ දැනීම පූර්ණ දැනීමක් නොවේ. යම් වස්තුවක් අදාළ ඉන්ද්‍රියයට ගෝචර වෙමින් පවතින බව මින් ප්‍රකට ය. මේ පිළිබඳ උගතුන් අතර යම් මතභේද පවතියි. සරච්චන්ද්‍ර මහතා මෙම අවස්ථාව නිර්විකල්පිත විඤ්ඤාණ අවස්ථාවක් ලෙස විග්‍රහ කොට ඇත. ඔහුට අනුව ද මෙය පූර්ණ දැනීම් අවස්ථාවක් නොවේ. නිර්විකල්පිත විඤ්ඤාණය යනු අරමුණ තේරුම් ගැනීමට පෙර ඇති වන දැනීම හා සම්බන්ධ අවස්ථාවකි. මෙහි දී විෂය හා සම්බන්ධව පවතින්නේ අසම්පූර්ණ දැනීමක් බව ඔහු පෙන්වා දෙයි. අයෙක් මෙම අවස්ථාව ප්‍රජානන විඤ්ඤාණ අවස්ථාවක් ලෙස දක්වයි. එසේ හඳුන්වන විට ඒ තුළ යම් කිසි පූර්ණ දැනීමක අවකාශයක් පෙන්නුම් කරන බව මෙහිලා දැක්විය හැක. කේ.එන්. ජයතික මහතා ද මෙම විඤ්ඤාණ අවස්ථාව ප්‍රජානන අවස්ථාවක් ලෙස දක්වයි.³ මෙම අදහස තේරුම් ගැනීම සඳහා ආභිධම්මිකයන් දැරූ මතයන් ද අධ්‍යයනය කිරීම වඩාත් වැදගත් වේ. ආභිධම්මික මතයට අනුව මෙම අවස්ථාව හුදු සංජානන අවස්ථාවකි. මේ තුළින් යථා ප්‍රත්‍යක්ෂය ඉඟි නොකරන බව ඔවුන්ගේ මතයයි. එසේම මෙම අවස්ථාව දුර්වල දැනීමක් ලෙසට ද පෙන්වා දිය නොහැක. “දිට්ඨිං” (දැක්කා මෙන්) ලෙස මෙම අවස්ථාව විස්තර වේ. මෙය “දස්සන මත්තං” දර්ශන මාත්‍රයක් ලෙස ද වඩාත් පැහැදිලිව ම දක්වා ඇත. එසේම විෂයේ ප්‍රථම සංගමන අවස්ථා අවදිය ලෙස ද මෙය සලකයි. ඒ තුළ විෂය අනුස්මරණයක් නොමැත. ආභිධම්මිකයන් දක්වන ආකාරයට ආපාත මාත්‍රයක් (ආපාත මත්තං) පමණක් සිදුවන අවස්ථාවක් ලෙසට මෙය විග්‍රහ වී ඇත. අභිධර්මයට අනුව ඇස සසම්භාර අවස්ථාවකි. එනම් යමක් ලබාගන්නා වූ තැනය. ඇසෙහි ශක්තිවන්ත තැන ප්‍රසාද වකුළුවයි. අනෙකුත් ඉන්ද්‍රියයන් හා සම්බන්ධව මේ ප්‍රසාද ලක්ෂණය සහිත තැන දැනීම් හා සම්බන්ධව වැදගත් වේ. මෙම ප්‍රසාද තත්වය පදනමක් ද්වාරයක් ලෙසට ක්‍රියාත්මක වේ. ප්‍රසාද වකුළුව ඉතාමත් සියුම් ය. එය මනසින් අනුමාන ලෙස දැනගත යුතුය. කථාවත්ථුවේ දක්වන අන්දමට හුදු වකුළුවට හෙවත් හුදු ඇසට යමක් දැකිය නොහැකිය. ඒ සඳහා විඤ්ඤාණයේ සම්බන්ධතාවය අත්‍යවශ්‍ය වේ. “වකුළු රූපං න පස්සති අචින්තකන්තා”⁴ (ඇස, රූපය නොදකියි. එයට හේතුව ඇසට සිතේ ස්වභාවය නොමැති වීමයි.) එසේම සිතට ද රූපය දැකිය නොහැක. “චිත්ත

² සෙය්‍යරාපි භික්ඛවෙ යඤ්ඤදේව පච්චයං පටිච්ච අග්ගි ජලති තෙන තෙනෙව සබ්බං ගච්ඡති. කට්ඨංව පටිච්ච අග්ගි ජලති කට්ඨග්ගිතෙව සංඛං ගච්ඡති. සකලිකඤ්ච පටිච්ච අග්ගි ජලති සකලිකග්ගිතෙව සබ්බං ගච්ඡති. තිණඤ්ච පටිච්ච අග්ගි ජලති තිණග්ගිතෙව සබ්බං ගච්ඡති. ගොමයඤ්ච පටිච්ච අග්ගි ජලති ගොමයග්ගිතෙව සබ්බං ගච්ඡති. ථූසඤ්ච පටිච්ච අග්ගි ජලති ථූසග්ගිතෙව සබ්බං ගච්ඡති. සබ්බකාරංව පටිච්ච අග්ගි ජලති සබ්බකාරග්ගිතෙව සබ්බං ගච්ඡති. එව මෙව බො භික්ඛවෙ යඤ්ඤදේව පච්චයං පටිච්ච උප්පජ්ජති විඤ්ඤාණං තෙන තෙනෙව සබ්බං ගච්ඡති.

ම.නි. I. මහායමක වග්ගය. මහාතණ්හා සංඛය සූත්‍රය, පිටු 608 - 609.

³ Ealy Buddhist theroy of knowladge. p. 436.

⁴ විසුද්ධිමග්ග, පට්ඨානාග, සීලනිද්දෙස, ඉන්ද්‍රියසංවරසීලං

රූපං න පස්සති. අවක්ඛු කන්තා” හේතුව සිතට ඇසේ ස්වභාවය නොමැති වීමයි. මෙසේ ද්වාර හා අරමුණු සංඝටනයෙන්, වක්ඛු ප්‍රසාදය පාදකවන සිතින් යමක් අසන බව දැනෙන බව දක්වා ඇත. “ ද්වාරාරම්මණ සංඝටිටෙ පන වක්ඛුප්පසාද වස්තුවෙන් විත්තෙන් පස්සති”⁵ මෙම අවස්ථාව තුළින් වක්ඛු විඤ්ඤාණ හා ප්‍රසාද වක්ඛුව අතර ඇති අවියෝජනීය සම්බන්ධය හුවා දක්වන්නට ආභිධම්මිකයන් උත්සහගෙන ඇත. වක්ඛු ප්‍රසාදයත්, විඤ්ඤාණයත් එකතුව දැකීම ඇතිකරන බව පෙන්වන අතර එය විඤ්ඤාණය මුල්කොටගෙන ඇතිවන්නකි. වක්ඛු ප්‍රසාදය දැනීමේ මාධ්‍යය ලෙසට ද ද්වාරය ලෙසට ද ක්‍රියාත්මක වේ. (වක්ඛුතා වා කාරන භූතෙන ද්වාර භූතෙන රූපං දිස්වා) දැනීමේ නියම මාධ්‍යය විඤ්ඤාණයයි. යම්කිසි වස්තුවක් “ඇත” යන දැනීම ක්‍රියාත්මක කරන්නේ විඤ්ඤාණයේ මෙම නිර්විකල්පික අවස්ථාව තුළිනි. බුද්ධසෝම හිමි මෙය පැහැදිලි කරනුයේ “වක්ඛුතා රූපං දිස්වාති කාරනවසෙන වක්ඛුති ලද්ද වොහාරෙන රූප දස්සන මත්තෙන වක්ඛු විඤ්ඤාණෙන රූපං දිස්වා” රූප දර්ශන මාත්‍රයක් වක්ඛු විඤ්ඤාණයෙන් දැක ඇත. යනුවෙනි. මීට අමතරව විඤ්ඤාණ ක්‍රියාකාරීත්වය පැහැදිලි කිරීමට පසුකාලීන ආභිධම්මික උගතුන් ද උත්සහ කොට ඇත. ධම්මපාල හිමියන්ට අනුව “ඇසට විඤ්ඤාණයෙන් තොරව රූප දැකිය හැකි නම් අනෙකුත් ඉන්ද්‍රියයන්ට ද එසේ විෂය ග්‍රහණය කරගත හැකිය. එහෙත්, එය සිදුනොවන බව පෙන්වා දෙන උන්වහන්සේ විඤ්ඤාණයෙන් තොරව ඉන්ද්‍රිය දැනීමක් ලද නොහැකි බව පෙන්වන්නේ සැගවුණු දෙයක් ද එසේ නම් ඉන්ද්‍රියයන්ට දැකිය හැකි බව දක්වමිනි. මෙසේ ඇස සන්නිශ්‍රිත වූ විඤ්ඤාණය ශබ්ද අසයි. නාසය සන්නිශ්‍රිත වූ විඤ්ඤාණය ගන්ධය දැනගනී. “වක්ඛුමිහි සන්නිස්සිතං විඤ්ඤාණං වක්ඛුවිඤ්ඤාණං”⁶ මෙසේ ආභිධම්මිකයන් දක්වන අන්දමට ඇසින් පමණක් විඤ්ඤාණයෙන් පමණක් රූපාදී අරමුණු ග්‍රහණය කළ නොහැකිය. “කෙවලෙන වක්ඛුතා කෙවලෙන වා විඤ්ඤාණෙන වා රූපදස්සනං නත්ථී”⁷ එසේ නම් දැනීමේ සිදුකර ඇත්තේ වක්ඛු විඤ්ඤාණය යි. වක්ඛු විඤ්ඤාණය කරණකොට ගෙන අදාළ රූප සම්බන්ධ දැනීම ලබන බව මින් ප්‍රකාශ වේ. ආභිධම්මිකයන් වක්ඛු විඤ්ඤාණ ආදී විෂය අවස්ථා ප්‍රත්‍යක්ෂ දැනීමක් ලෙස අර්ථවත් නොකරයි. ඔවුන් මෙම විඤ්ඤාණ අවදිය හුදු දැනීමේ මාත්‍රයක් පමණක් ලෙසට සලකයි. “රූප දස්සන සමත්ථෙන වක්ඛු විඤ්ඤාණෙන රූපං දිස්වා”⁸ යනුවෙන් මෙම අවස්ථාව දක්වා ඇත. මේ නිසා විඤ්ඤාණ අවස්ථාව දැනීමේ ක්‍රියාවලියේ වැදගත් වූ එක් සියුම් අවස්ථාවක් පමණි. මෙසේ ආභිධම්මික විග්‍රහයන්ට අනුව වක්ඛු විඤ්ඤාණ ආදී ඉන්ද්‍රිය විඤ්ඤාණ අවස්ථා දර්ශන මාත්‍රයක අවබෝධයක් ලබාදෙන බව දැක්වේ. ආභිධම්මිකයන් මෙම දර්ශන මාත්‍රය උපකරණයක් ලෙසට ද අර්ථ දක්වා ඇත. “කාරණවසෙන ලද්ද වොහාරෙන රූප දස්සන මත්තෙන වක්ඛු විඤ්ඤාණෙන රූපං දිස්වා”⁹ මෙහි දැක්වෙන උපකරණය යන්න අතිමාත්‍රව විග්‍රහ කළ අවස්ථාවක් ලෙසට දැක්විය හැක. අටුවාවාරීන් වහන්සේලා මෙම විඤ්ඤාණ අවස්ථාව හුදු දර්ශන, ශ්‍රවණ සාණන, චිත්තන පූසන

⁵ විසුද්ධිමග්ග, පඨමභාග, සීලනිද්දෙස, ඉන්ද්‍රියසංවරසීලං

⁶ පයොගසිද්ධිපාළි, සමාසකණ්ඩ

⁷ විසුද්ධිමග්ගමහාවිකා, පඨමභාග, සීලනිද්දෙස වණ්ණනා, ඉන්ද්‍රියසංවරසීලවණ්ණනා

⁸ අනුදීපනිපාඨ, චිත්තසම්මතභද්‍රදීපනා

⁹ අනුදීපනිපාඨ, චිත්තසම්මතභද්‍රදීපනා

අවස්ථාවක් ලෙසට ද විස්තර කිරීමට උත්සහ ගෙන ඇත.¹⁰ අටුවා මතයන්ට අනුව ඉන්ද්‍රිය විඤ්ඤාණ අවස්ථා විෂය දැකීමෙහි මුල් අවස්ථා නියෝජනය කරන බව පෙන්වා දිය හැකිය. මෙම අවස්ථාවන් නිකාය ග්‍රන්ථවල ප්‍රතිවේද මාර්ගයට සම්බන්ධ භාවිතා කළ යුතු ඉන්ද්‍රිය ශික්ෂණය වැඩිය යුතු අවස්ථාවක් ලෙසට ද විග්‍රහ වී ඇත. උදාහරණ පාලියේ දී මෙසේ විග්‍රහ වේ. “බාහිය ඔබ මෙසේ හික්මිය යුතුය. යමක් අසන ලද්දේ හුදු අසන ලද්දක් සේ සැලකිය යුතුය. යමක් සිතන ලද්දේ හුදු සිතන ලද්දක් සේ සැලකිය යුතුය.”¹¹ ඉන්ද්‍රිය ශික්ෂණයක් ලැබීමට අවශ්‍යවන්නෙකු මේ අනුසාරයෙන් ඉන්ද්‍රිය විඤ්ඤාණය අවදියේම අරමුණ හා සබඳව පාලනය කිරීම ඔහුගේ මානසික සංවර්ධනය සඳහා හේතුවන බව උදාහරණ පාලියේ විග්‍රහ වේ. මෙසේ සංකෂිප්තව සලකා බලන කල ඉන්ද්‍රිය විඤ්ඤාණ අවස්ථාව යම් අරමුණක් සාකලයයෙන් වටහා ගැනීමට ප්‍රථම ඇතිවන දැනීම හා සම්බන්ධ වූ අවස්ථාවයි. මෙය අසම්පූර්ණ දැනීමකි. එසේ වුවත් දැනීම් ක්‍රියාවලිය එතැනින් නොනැවතී ඉදිරියට ගමන් කරයි. විඤ්ඤාණය ඉන්ද්‍රිය විඤ්ඤාණයෙන් පසුව බැහැර වී ක්‍රියාකාරී වන බව මෙහිලා දැක්විය හැකිය. මීට අමතරව හත්පදෝපම සූත්‍රයේ විඤ්ඤාණයේ ඇතිවන තවත් කොටසක් ගැන දක්වයි. එනම් විඤ්ඤාණ භාගයයි. මෙම පශ්චාත් ආනුභූතික විඤ්ඤාණයේ ක්‍රියාකාරීත්වය හඟවන්නා වූ අවස්ථාවක් ලෙස සැලකේ.¹² සූත්‍රයෙහි දැක්වෙන “ඉදින් ආධ්‍යාත්මික වූ මනස නොබිඳුනේ ද බාහිර ධර්මයෝ අපාතයට පැමිණෙන්නේ ද එහෙත් අනුරූපී වූ මෙනෙහි කිරීමක් නොමැති නම් ඒතාක් ඊට අනුරූපී වූ විඤ්ඤාණ භාගයාගේ පහළ වීමක් නොවේ. මෙහි දැක්වෙන “ විඤ්ඤාණ භාගය” මෙහිලා වැදගත් අවස්ථාවකි. මෙම වචනය අර්ථවත් කිරීමේදී “විඤ්ඤාණ කොටස පහළ වීම” යන්න දැක්වේ. විඤ්ඤාණ කොටස යනුවෙන් ප්‍රකාශ කිරීමේ දී තවත් කොටසක් ද ඇති බව ඉන් කියවේ. එක කොටසක් වක්‍රවිඤ්ඤාණය යි. දෙවන කොටස ඇති වීම සඳහා අවශ්‍ය අංගයක් මෙම සූත්‍රයේ දක්වා ඇත. එනම් තප්පසමන්නාහාරයයි. එනම් අනුරූපී මෙනෙහි කිරීමයි. “

¹⁰ වක්ඛු විඤ්ඤාණාදී වක්ඛු විඤ්ඤාණෙන පස්සිතබ්බො

ම.නි. අටුවාව. II පි. 568.

වක්ඛු විඤ්ඤාණ විඤ්ඤාණබ්බ ධම්මෙසු

ම.නි. අටුවාව V. පි. 93.

වක්ඛු විඤ්ඤාණන්ති රූප දස්සන මත්තං එව

ම.නි. අටුවාව. II. පි. 349.

වක්ඛුමිහි විඤ්ඤාණං වක්ඛුනොවා ජාතං විඤ්ඤාණන්ති වක්ඛු විඤ්ඤාණං

සං.නි. අටුවාව II, පි. 17.

¹¹ එවං හි තෙ බාහිය සික්ඛිතබ්බං යථො ඤාතං බාහිය දිට්ඨො දිට්ඨමත්තං හවිස්සසි. සුතෙ සුතමත්තං හවිස්සසි මුතෙ මුතමත්තං හවිස්සසි විඤ්ඤාණෙන විඤ්ඤාණමත්තං හවිස්සසි.

බු.නි., උපාදාන පාලි, බොධිවග්ග, බාහිය සුත්තං,

¹² අප්පකධන්තිකො තෙ ආවුසො මනො අපරිහින්තං හොති. බාහිරා ව ධම්මා ආපාතං ආගච්ඡන්ති. නො ව තප්පොව සමන්නාහාරො හොති. නෙවනාව තප්පස්ස විඤ්ඤාණභාගස්ස පාතුභාවො හොති.

ම.නි., මූලපණ්ණාසපාළි, ඔපම්ම වග්ග, මහාහත්ථිපදෝපම සූත්තං.

හවංග අවට්ටෙක්කා උප්පජ්ජමානො මනසිකාරො”¹³ එනම් හවංග ක්‍රියාකාරීත්වයෙන් තොරව ඇතිවන්නා වූ දෙය පිළිබඳ මෙනෙහි කිරීමයි. “තජ්ජ” යන්න ඉන් උපන්නා වූ අර්ථය ප්‍රකාශ කරයි. මින් අදහස් වන්නේ ඉන්ද්‍රිය, ඉන්ද්‍රියාර්ථ සටනෙන් ඇතිවන මනසිකාර හෙවත් මෙනෙහි කිරීම තුළ මෙම විඤ්ඤාණ භාගය ඇතිවන බවයි. මෙහි දී දැනීමක් ඇති විම සඳහා හිතාමතා කළ යුතු මෙනෙහි අවශ්‍ය වේ. මේ මෙනෙහි කිරීමේ ආරම්භක අවස්ථාව ස්පර්ශය නියෝජනය කරයි. “ තිණ්ණං සංසති එස්සො” මෙය ගැටීමක් හා බැඳුණු හැඟීමකි. පසුකාලීනව “පොට්ඨබ්බ” යන වචනය මේ සඳහා යොදා ඇත. මින් සිදුවන කාර්යය නම් එකතු කිරීමක් සිදු කරනු ලැබීමයි. ස්පර්ශය එලයක් නොව ස්පර්ශයෙන් කරනු ලබනුයේ පූර්ව ඉන්ද්‍රිය හා ඉන්ද්‍රියාර්ථ එකතු කිරීමයි. මෙය කායිකව සිදුවන හමුවීමක් නොවේ. මානසික ධර්ම අතර ඇතිවන එකතුවකි. සූත්‍ර පිටකයේ “ පටිසසම්ඵස්සය” හා “අධිවචන සම්ඵස්සය” යනුවෙන් ස්පර්ශයන් 02 ක් පිළිබඳ දැක් වේ. පටිසසම්ඵස්සය නම් පඤ්චේන්ද්‍රිය ද්වාර ස්පර්ශයයි. අධිවචන සම්ඵස්සය නම් මනෝද්වාර සපර්ශයයි. මෙසේ මෙම ඉන්ද්‍රිය හා ඉන්ද්‍රියාර්ථ එකතුවීමෙන් අනතුරුව දැනීමේ ක්‍රියාවලිය “ වේදනා” අවස්ථාවට ගමන් කරයි. “එස්ස පච්චයා වේදනා” මෙහි අවස්ථා 03 ක් පිළිබඳ ආදි බුදුසමයේ බොහෝ තැන්හි හමු වේ. එනම් සුඛ වේදනා, දුක්ඛ වේදනා, අදුක්ඛමසුඛ වේදනා යන වේදනාවෝය. මෙම සියලු වේදනාවන් විඤ්ඤාණය හා නිබ්බව බැඳී පවතී. විඤ්ඤාණයෙන් බැහැරව එහි සහභාගිත්වයෙන් තොරව කිසිදු වේදනාවක් ඇති නොවේ. විඤ්ඤාණය යන්න විග්‍රහ කිරීමේ දී මෙම කාරණය දක්වා ඇත. “විඤ්ඤාණය යනු කවරේද? එය කුමක් දැනී ද, සුවය දැනී. දුක්ඛය දැනී. අදුක්ඛමසුඛය දැනී.”¹⁴ මහාවේදල්ල සූත්‍රයේ ද මෙම අවයව වෙන් වෙන් කොට පැනවීම අපහසු බව පැහැදිලිවම දක්වා ඇත.¹⁵ මේ තුළින් පැහැදිලිවනුයේ පුද්ගල දැනීම් ක්‍රියාවලියේ සංවේදනයට ලැබෙන ඕනෑම මානසික ක්‍රියාවලියක් විඤ්ඤාණය සමඟ සම්බන්ධව පවත්නා බවයි. මේ පිළිබඳ අදහස් දක්වන රේරුකානේ වන්දවිමල හිමියෝ මෙසේ දක්වා ඇත. “විඤ්ඤාණය කරණ කොටගෙන දැකගන්නා වූ දේවලට ආරම්භණයැයි කියනු ලැබේ. අරමුණුවල හොඳ බවක් හෝ නරක බවක් හෝ මධ්‍යස්ථ බවක් ඇත්තේය. අරමුණුවල ඇති ඒ ස්වභාව තුනට “ආරම්භණ රසය” යැයි කියනු ලැබේ. ආරම්භණය අනෙකකි. ආරම්භණ රසය අනෙකකි. ඒ දෙක එකක් කොට නොසැලකිය යුතුය. රසය ආරම්භණයේ ගුණ විශේෂයකි. විඥානයෙන් ආරම්භණය දැනගනී. එහෙත් එහි රසය විඤ්ඤාණයට නොදැනේ. යම් කිසිවක් අරමුණු කොට විඤ්ඤාණය උපදනා කල්හි එය හා සමඟ ස්පර්ශ වෛතසිකය ද උපදියි. ස්පර්ශයෙන් තොරව කිසිකලෙක විඤ්ඤාණයක් නොඋපදියි.”¹⁶ මධුපිණ්ඩික සූත්‍රයෙහි දැක්වෙන ආකාරයට වේදනාවෙන් අනතුරුව සංජානනය සිද්ධ වේ. “යං

¹³ සං.නි., සළායතනවග්ග අට්ඨකථා, සළායතන සංයුත්ත, පහානසුත්තවණ්ණනා.

¹⁴ තෙන විඤ්ඤාණෙන කිඤ්චි විජානාති. සුඛම්පි විජානාති. දුක්ඛම්පි විජානාති. අදුක්ඛමසුඛම්පි විජානාති.

ම.නි., මූලපණ්ණාසපාළි, චූළයමක වග්ග, මහාවේදල්ල සුත්ත.

¹⁵ ඉමෙසං ධම්මානං විනිබ්බුජ්ඣා විනිබ්බුජ්ඣා නානාකරණං පඤ්ඤාපෙතුං.

ම.නි., මූලපණ්ණාසපාළි, චූළයමක වග්ග, මහාවේදල්ල සුත්ත.

¹⁶ වන්දවිමල හිමි, රේරුකානේ, පටිච්චසමුප්පාද විවරණය, ශ්‍රී වන්දවිමල ධර්ම පුස්තක සංරක්ෂණ මණ්ඩලය, 2, 1991, පි. 78.

වේදෙහි තං සංජානාති” මෙම සංජානනය ද විඤ්ඤාණය හා බැඳී පවතියි. විඤ්ඤාණය සංඥාවේ උපකාරයෙන් පවතී. සංඥාව අරමුණු කොට පවතී. සංඥාවේ පිහිටීමෙන් විපුල බවට පැමිණේ.¹⁷ එසේම වේදනාව, සංඥාව හා විඤ්ඤාණය යන ධර්මතා තුනේම බැඳීමක් ද ආදි බුදුසමයෙහි දැකගත හැකි වේ. “ඇවැත්නි යම් වේදනාවක් සංඥාවක් විඤ්ඤාණයක් ඇද්ද ඒවා එකතු වී පවතියි. නොවිසිරී පවතියි. මේ ධර්ම වෙන් වෙන් කොට වෙනස පෙන්වන්නට නොහැකිය.”¹⁸ මේ පිළිබඳව පසුකාලීනව බොහෝ විද්වතුන් ද සිය ආකල්පයන් දක්වා ඇති අතර සරච්චන්ද්‍ර මහතා ද මෙම අදහස හා එකඟ වේ. මීට අමතරව ඊස් ඩේවිස් මැතිණිය ද සඤ්ඤා විඤ්ඤාණ දෙකේ වෙනසක් නොමැති බව ප්‍රකාශ කොට ඇති අතර ඇය දක්වනුයේ පශ්චාත් ආනුභූතික ක්‍රියාවලියේ වේදනාව සඤ්ඤාව යම් වෙනසක් මානසිකව සිදුකරන බවයි. අරමුණු පිළිබඳව වඩාත් නිවැරදි හඳුනාගැනීමක් ද ඒ හා බැඳුණු හැඟීම් දැනගැනීමක් ද විඤ්ඤාණය තදාශ්‍රිතව මෙම අවස්ථාන්තයෙන් සිදුවන බව මෙම ක්‍රියාවලිය දෙස බැලීමේ දී මනාකොට පෙනෙයි. ජබ්බිසෝදන සූත්‍රයේ විඤ්ඤාණ ක්‍රියාවලිය පූර්ව විඤ්ඤාණ අවස්ථාවක් මෙන්ම පශ්චාත් විඤ්ඤාණ අවස්ථාවක් වෙනම ගම්‍යමාන කරන බව දක්වයි. “ඇවැත්නි ඇසෙහි රූපයෙහි ස්වභාවය වක්ඛු විඤ්ඤාණයෙන් දත යුතුය.”¹⁹ මෙහි දක්වා ඇති වක්ඛු විඤ්ඤාණයෙන් දතයුතු ධර්මයෝ විස්තර කිරීමේදී පශ්චාත් ආනුභූතික විඤ්ඤාණයේ සමස්ථ ක්‍රියාකාරීත්වය අර්ථවත් කරන බව දැක්විය හැකිය. එහි දී විතර්කය ද එක්තරා මෙහෙයක් ඉටු කරන ආකාරය පෙනේ. “යං සංජානාති තං විතක්කෙති” සංජානනය කරන ලද්ද පිළිබඳ නැවත නැවත සිතයි ද එය විතර්කනයයි. කාම විතක්ක, ව්‍යාපාද විතක්ක, විහිංසා විතක්ක වැනි ආචාර විද්‍යාත්මක සෘණාත්මක සිතුවිලි ක්‍රියාත්මක වන්නේ මේ පරිසරය තුළය. දීඝ නිකායෙහි සඳහන් වන ආකාරයට රූප විතක්ක, සද්ධා විතක්ක, ඝාණ විතක්ක ආදී ලෙස ඉන්ද්‍රිය දත්ත මත ඒ ඒ විතර්කන සිතුවිලි ඇති වන බව කියයි. විතර්කය පුද්ගලයා විසින් සිතාමතා තමා විසින්ම සිදුකරනු ලබන්නකි. බුදුදහමට අනුව අකුසල විතර්කයන් හා නිරන්තරයෙන්ම ඡන්ද, දෝස, මෝහ යන මනෝ ධර්මයන් යුක්ත වේ.²⁰ එබැවින් හඳුනා ගන්නා ලද වේදනාවන් තවදුරටත් විතර්කනය කිරීමේ දී ඡන්දය නිසා කාම විතර්කය ද දෝසය නිසා ව්‍යාපාද විතර්කය ද මෝහය නිසා විහිංසා විතර්කය ද නිර්මාණය වේ. මෙම විතර්කය බොහෝ සෙයින් විචාරය හා එකට ගමන් කරන්නා වූ යුගල පද දෙකකි. අරමුණු

¹⁷ සඤ්ඤාපායං වා දිට්ඨිතා විඤ්ඤාණං තිට්ඨමානං තිට්ඨති. සඤ්ඤාමානං සඤ්ඤාපතිට්ඨං,

දී.නි.,පාථික වග්ග, සඛ්ඛිති සූත්ත.

¹⁸ යාචාචුසො වෙදනා යා ච සංඥා යංව විඤ්ඤාණං ඉමෙ ධම්මා සංඝට්ඨා නො විසංඝට්ඨා නා නා කරණං සංඥා පෙතං

ම.නි. I. පි. 193.

¹⁹ වක්ඛුස්මිං ආචුසො රූපෙ වක්ඛුවිඤ්ඤාණෙ වක්ඛුවිඤ්ඤාණාවිඤ්ඤාතබ්බෙසු ධම්මෙසු

ම.නි., උපරිපණ්ණාසපාළි, අනුපද වග්ග, ජබ්බිසොධන සූත්ත.

²⁰ ඉධ භික්ඛවෙ භික්ඛනො යං නිමිත්තං ආගම්ම යං නිමිත්තං මනසිකරොතො උප්පජ්ජන්ති පාපකා අකුසලා චිත්තකා ජන්ද්‍රපසංභිතාපි දොසුපසංභිතාපි මොහුපසංභිතාපි.

ම.නි., මූලපණ්ණාසපාළි, සීහනාදවග්ග, විතක්කසණ්ඨානසූත්ත.

ගැනීම, සිතීම, විචාරයට ලක් කිරීම ඉන් අදහස් කරයි. මෙය ද විඤ්ඤාණයේ ප්‍රභවය නැතිනම් දැනීම් ක්‍රියාවලියේ තවත් අවස්ථාවක් සේ දැක්විය හැකිය. ඉන් අනතුරුව යොමුවන්නේ ප්‍රපඤ්ච සංඥාවටයි. “යං විතක්කෙති තං පපඤ්චෙති” මෙම අවස්ථාව මානසික ක්‍රියාවලියේ ගැඹුරු අවස්ථාවක් නියෝජනය කරනු ලබයි. මධුපිණ්ඩ සූත්‍රයේ දැක්වෙන ආකාරයට යමක් ප්‍රපඤ්චයට පමුණුවා ද ඒ කරුණින් තෘෂ්ණා දෘෂ්ඨි ප්‍රපඤ්චයන්ගෙන් යුතු සඤ්ඤා කොට්ඨාශයෝ අතීත අනාගත වර්තමාන වූ ඇසින් දත යුතු රූපයෝ පුද්ගලයා අභිබවනය කරයි. ප්‍රපඤ්ච සඤ්ඤාවකට පත්වීම යනු ලබාගත් අරමුණු හා සම්බන්ධව තෘෂ්ණා, දෘෂ්ඨි, මාන යන මනසේ ක්‍රියාකාරීත්වයේ විස්ථාරණ බවට පත්වීම, නනත්ථකරණයට පත්වීමයි. ප්‍රපඤ්ච අවස්ථාව මානසික ලෙස ස්ථිර මිනිස් නුවණ විෂය ග්‍රහණයකට පත්වීමක් නිර්මාණය කරන අවස්ථාවක් ලෙසට ද සැලකිය හැකිය. සංකල්ප නිර්මාණය වන්නේ මෙම අවස්ථාව තුළය. මෙය පුද්ගලයෙකු විසින් මානසිකව බාහිර ලෝකය ගැන විවිධාකාර මානසික සංකල්ප මැවීමත්, ඒවා විකල්පයනට භාජනය කිරීමත් නැතිනම් භාෂාව තුළින් අර්ථ නිරූපණය කිරීමත් සිදු කරන අවස්ථාවක් වේ. නාම පඤ්ඤාත්ති, අත්ත පඤ්ඤාත්ති යනුවෙන් දැක්වෙන නාම හා අර්ථගැන්වීම සිදුවන්නේ මෙම අවස්ථාව තුළ බව දැක්වේ. ප්‍රපඤ්චකරණය තුළ සිදුවන ක්‍රියාවලිය අනුසය ධර්ම නිර්මාණය කිරීමට අවශ්‍ය පසුබිම ද ඇති කරනු ලබයි. මෙය අරමුණු අභිනන්දනයට, අභිවාදනයට අජ්ඣේදනසනයට ලක්වන අවස්ථාවක් බැවින් මෙම අවස්ථාවේ ක්‍රියාත්මක වන විඤ්ඤාණය කර්ම විඤ්ඤාණය ලෙසට ද අටුවාව දක්වා ඇත. චේතනාත්මකව හෙවත් දැනුවත්ව කරන ක්‍රියාව කෙරෙහි යොමුවන සැලකිලිමත් ගතිය ද විඤ්ඤාණය තුළ ඇති වන බව දැක්වේ.²¹ ප්‍රපඤ්චකරණය පිළිබඳ අටුවා විග්‍රහයට අනුව දැක්වෙනුයේ තෘෂ්ණා, දෘෂ්ටි, මාන යන අවස්ථාවන් නිර්මාණය කිරීමක් ලෙසය.²² ඒ තුළින් පුද්ගලයා අතීත, වර්තමාන, අනාගත ධර්ම පිළිබඳ ඇලී ගැලී බැඳී සිටිනු ඇත. මෙසේ ඇලී ගැලී බැඳී සිටීම යනු යමක් ආත්ම වශයෙන් ගැනීමයි. යමක් ආත්ම වශයෙන් ගැනීමට නම් “මම” යන සංකල්පය ගොඩනැගී තිබිය යුතු වේ. “මම” යන්න ගොඩනැගෙන්නේ “මාගේ” යන අයිතිවාසිකම් හා සම්බන්ධ සංකල්පයන්ගෙන් අනතුරුය. මේ හා සම්බන්ධව විඤ්ඤාණයේ ක්‍රියාකාරීත්වය සෘජු වේ. එය පශ්චාත් ආනුභූතික විඤ්ඤාණය මගින් සිදු වේ. මෙය කර්ම විඤ්ඤාණය හා සම්බන්ධ වන බැවින් එය සංසාරික පැවැත්ම හා බලපායි.²³

මෙසේ විඤ්ඤාණ ක්‍රියාවලිය නිර්විකල්පිත විඤ්ඤාණය හා බැඳුණු සංස්කාර ධර්ම නිසා පශ්චාත් ආනුභූතික විඤ්ඤාණය නිර්මාණය වේ. පශ්චාත් ආනුභූතික විඤ්ඤාණ අවස්ථාව පුද්ගලයෙකුගේ සදාචාර ක්‍රියා හා සම්බන්ධව දැඩි වගකීමක් ප්‍රකාශ කරන අවස්ථාවක් ලෙස දැක්වේ. මෙම අවස්ථාව විෂය ලෝකය නිමිති වශයෙන් හෝ අනුවාසඤ්ඤා වශයෙන් හෝ ආස්වාද කරනු

²¹ අතුරුගිරියේ ඤාණවිමල හිමි, බුදු දහමේ ඉගැන්වෙන විඤ්ඤාණය, පි. 20.

²² පපඤ්චොපි මත්තපමත්තාකාරභාවෙන පවත්තානං තණ්හාදිට්ඨිමානානමෙතං එතං අධිවචනං
ම.නි., මූලපණ්ණාස අට්ඨකථා, සීහනාද වග්ග, වූළසීහනාදසුත්තවණ්ණනා.

²³ යං කිඤ්චි දුක්ඛං සම්භොති - සබ්බං විඤ්ඤාණ පච්චයා
විඤ්ඤාණස්ස නිරොධෙන - නපටී දුක්ඛස්ස සම්භවො

බු.නි. සුත්ත නිපාතය. 737 ගාථා, බු.ජ.මු., පි. 228.

ලබන අවස්ථාවක් සේ සං.නි. දක්වා ඇත. “මහණෙනි නිමිති ආස්වාදයෙන් බැඳුණා වූ හෝ අනුවාසඤ්ජන ආස්වාදයෙන් බැඳුණා වූ හෝ විඤ්ඤාණය තිබෙන්නේ ද ඉදින් කලුරිය කරන්නේ නම් නිරයත් තිරිසන් යෝනියත් යන ගති දෙකෙන් එක්තරා ගතියකට පැමිණෙන්නේය.”²⁴ මෙම විඤ්ඤාණය සප්තමාණ විඤ්ඤාණයක් ලෙස හැඳින්වේ. සවිඤ්ඤාණක බවක් මෙහි ඇත. විඤ්ඤාණය බාහිර අරමුණෙහි විසිරීමත්, විඤ්ඤාණය විමත් කරණකොට ගෙන සප්තමාණ විඤ්ඤාණයක් බවට පත්වන ආකාරය ම.නි. මැනවින් දක්වයි. “මහණෙනි, කෙසේ නම් බැහැර අරමුණෙහි විඤ්ඤාණය විඤ්ඤාණය වූයේ විසිර ගියේ යැයි කියනු ලැබේද? මේ සසුනෙහි හිඤ්ඤාවක් තම ඇසින් රූප දැක නිමිති අනුව ගිය විඤ්ඤාණයක් වේද, රූප නිමිති ආස්වාදයෙන් බැඳුණා වූ රූප නිමිති ආස්වාද සංයෝජනයෙන් සංයුක්ත වූ බාහිර අරමුණු හා වැටුණු විඤ්ඤාණය විඤ්ඤාණය විඤ්ඤාණයක් බවට පත්වන අයුරු පෙන්නුම් කරයි.

මේ ආකාරයට ප්‍රත්‍යක්ෂ ක්‍රියාවලියේ අවසානය ප්‍රපඤ්චකරණය නම් වූ මානසිකත්වය දක්වා දිවයන අතර පුද්ගල මනස තුළ ගොඩනැගෙනුයේ බාහිර ලෝකය පිළිබඳ විකල්පිත ස්වරූපයක් බව පැහැදිලි වේ. හුදෙක් එය පුද්ගල සන්තානය තුළ නිර්මාණය වූ සිතුවිලි මාත්‍රයක් ලෙස සැලකිය හැකිය. මීට අමතරව මෙම ප්‍රත්‍යක්ෂ ක්‍රියාවලිය තුළ එහි අවසානය විකල්පිත වූ තත්වයක් ලෙස දැක්වීම සඳහා පදනම් වන්නා වූ වෙනත් අදහස් පිළිබඳ ද පෙළ දහමේ සොයාගත හැක. එනම් පුද්ගලයා තුළ පවත්නා වූ ඉඤ්ජියයන්ගේ ක්‍රියාකාරීත්වය සීමා සහිත වීම කරණ කොටගෙන බාහිර ලෝකය පිළිබඳ නිවැරදි ප්‍රත්‍යක්ෂයක් වෙත පුද්ගලයාට යොමුවිය නොහැකි බවයි. නිදසුනක් ලෙස ඇතැම් තිරිසන් සතුන්ගේ ඇස්, කන් ආදී ඉඤ්ජියයන්ගේ ක්‍රියාකාරීත්වය පුද්ගල ඉඤ්ජිය ක්‍රියාකාරීත්වය ඉක්මවා පවතියි. එබැවින් ඉඤ්ජියයන්ගේ සීමා සහිත භාවය නිසා පුද්ගලයාට නිවැරදි වූ ප්‍රත්‍යක්ෂයක් වෙත යොමුවිය නොහැකිය. මීට අමතරව පුද්ගලයා බාහිර ලෝකය පිළිබඳ ප්‍රත්‍යක්ෂය ලැබීමේදී නිරන්තරයෙන් ඔහු ස්ව ඡන්දරාගාදී ක්ලේශ ධර්මයෝ පදනම් කොට ගනී. ඒ තුළින් ඔහු විෂය අරමුණු පිළිබඳ දැකීමට යොමු වේ. එම නිසා ඔහුට නිවැරදි වූ අවබෝධයක් වෙත යා නොහැකිය. යමෙක් ඡන්දය හෙවත් කැමැත්ත මූලික කොටගෙන බාහිර අරමුණු වෙත යොමුවේද ඔහුට එම අරමුණු යහපත් ලෙස, සැපතක් ලෙස නිරීක්ෂණය වේ. එසේම යමෙක් අකමැත්තෙන් හෝ ද්වේෂයෙන් හෝ තරඟවෙන් බාහිර අරමුණු පිළිබඳ අවධානය යොමු කරයි ද ඔහුට එම අරමුණු අකමැති වූ අප්‍රසන්න වූ අරමුණු ලෙස දිස් වේ. මෙසේ පුද්ගලයාගේ ව්‍යවහාරික පැවැත්මට ඉඤ්ජිය ඥානය අත්‍යවශ්‍ය වූ නමුත් යථාර්ථ දර්ශනයේ දී ඉඤ්ජිය ඥානය පුද්ගලයා රචනා සුළුබව දැක්විය හැකිය. පුහුදුන් පුද්ගලයා මෙම ක්‍රියාකාරීත්වය නොදැන ඒ තුළින් “මම”, “මගේ” යැයි සාරයක් අපේක්ෂා කරයි. ඉඤ්ජිය අද්දැකීම් වල හේතුඵල සම්බන්ධතාව දකින ධර්මවාදියා මෙයින් මුලාවට නොපැමිණෙයි. සත්‍ය ගවේෂණයේ දී ඉඤ්ජිය ඥානය පිරිපුන් වූ මෙහෙයක් ඉටු කරන්නේයැයි බුදුසමය පිළිගන්නේ නැත. නික්ලේෂී වූ රහතන් වහන්සේලා ද ව්‍යවහාරික වශයෙන් ඉඤ්ජිය ඥානය

²⁴ සං.නි. IV. පි. 168.

ලබන නමුත් එමඟින් ස්බන්ධ පෝෂණයක් හෝ අස්මිමාන වර්ධනයක් සිදුකොට නොගනී.²⁵ ඉන්ද්‍රිය ක්‍රියාවලියෙන් සාංසාරික උපයුක්තියක් තිබුණ ද එය අවසාන වශයෙන් සලකන විට ප්‍රභාණය කළ යුත්තකි. තණ්හා, දෘෂ්ටි, මාන වශයෙන් ප්‍රපඤ්ච බිහි කරන්නේ එබැවිනි. යම්තාක්කල් ප්‍රපඤ්චකරණය පවතී ද ඒතාක්කල් සවැදැරුම් ස්පර්ශායතන පවතියි. එබැවින් එම සලායතනයන්ගේ නිරවශේෂ නිරෝධයෙන් ප්‍රපඤ්ච නිරෝධය ද ප්‍රපඤ්ච වූපසමය ද සැලසේ.²⁶ මෙම නිසාම බුදු සමය ඉන්ද්‍රිය ප්‍රත්‍යක්ෂ ක්‍රියාවලියේ දී ඉන්ද්‍රිය භාවනාව, ඉන්ද්‍රිය සංවරය අනුමත කරයි. "ඉන්ද්‍රියෙසු ගුත්තද්වාරො"²⁷ යනුවෙන් දැක්වෙන්නේ ප්‍රතිපදාවේදී ඉන්ද්‍රියයන්ගේ වසන ලද දොරටු ඇතිවිය යුතු බවයි. ඉන් අදහස් කරන්නේ අරමුණු නොලබා සිටීමක් නොව ලැබෙන අරමුණු අනුසාරයෙන් විපරීත සංඥා ගොඩනැගීමෙන් මිදීමයි. එනම් ඉන්ද්‍රියයන්ගෙන් අරමුණු ගෙන එය ශුභ, සුඛ වශයෙන් සමස්ථයක් ලෙසින් අවයව වශයෙන් ග්‍රහණය නොකිරීමයි. ඉන්ද්‍රියයන් සංවර කර නොගෙන විභරණය කරන පුද්ගලයා අභිජ්ඣා, දොමනස්ස වශයෙන් විවිධ පවිටු අකුසලයන් බිහිකර ගනී ද ඒ අරමුණු පිළිබඳ සංවරව පිළිපැදීම මෙයින් අදහස් කරයි.²⁸ භාවනා මාර්ගයේදී ඉන්ද්‍රියභාවනාව නිර්දේශ කරන්නේ ද මේ ඉන්ද්‍රිය ඥානය විපරීත සංඥාවන්ට පදනම්වන බැවිනි. අරමුණු සිහින් ලුහුබැඳීම වෙනුවට අරමුණු ඇසුරින් ප්‍රභවය වන මානසික ක්‍රියාකාරීත්වය සලකා බැලීමෙන් සිත විපරීත සංඥා බිහිකිරීම වෙනුවට උපේක්ෂාවෙහි පිහිටන ආකාරය ඉන්ද්‍රියභාවනා සූත්‍රයෙහි විග්‍රහ වේ. ඇසින් රූපයක් දැක මනාප වූ හෝ අමනාප වූ හෝ මනාපාමනාප වූ හෝ උපන් බව හෝ අමනාපයක් උපන් බව හෝ මනාපාමනාප සිතක් උපන් බව හෝ දැන එය සංඛත යැයි ද ඕලාරික යැයි ද ප්‍රතීත්‍ය සමුප්පන්න යැයි ද උපේක්ෂාවෙහි පිහිටීම යහපතැයි ද සලකන කල්හි උපන්නා වූ මනාපය ද අමනාපය ද මනාපාමනාප යන සිත ද ඇසිපිය හෙලන තරම් ක්ෂණික කාලයක දී එතරම් ඉක්මණින් අඩු උත්සහයකින් නිරුද්ධ වී සිත උපේක්ෂාවෙහි පිහිටයි. ආර්ය විනයෙහි වක්ඛුර්විඥෙය

²⁵ යො හොති භික්ඛු අරහං කදාවි - බිණාසවො අන්තිමදෙහධාරි
 අහං වදාමිතිපි සො වදෙය්‍ය - මමං වදන්තිතිපි සො වදෙය්‍ය
 ලොකෙ සමඤ්ඤං කුසලො විදිත්වා - වොහාර මත්තෙන සො වොහරෙය්‍ය

සං.නි. I අරහත්ත සුත්ත. බු.ජ.මු., පි. 58.

ඉමා බො විත්ත ලොක සමඤ්ඤා ලොක නිරුත්තියා ලොක වොහාරා ලොක පඤ්ඤන්තියො යා හි තථාගතො වොහරති අපරාමසන්ති.

සං.නි. I, පොට්ඨපාද සුත්ත, බු.ජ.මු., පි. 436.

²⁶ යාවතා ආවුසො ඡන්තං එස්සායතනානං ගති. තාවතා පපඤ්චස්ස ගති. යාවතා පපඤ්චස්සගති තාවතා ඡන්තං එස්සායතනානං ගති. ඡන්තං ආවුසො එස්සායතනානං අසෙස විරාග නිරොධො පපඤ්චනිරොධො. පපඤ්චවූපසමො.

අං.නි. II මහා කොට්ඨින සුත්ත. බු.ජ.මු. පි. 314.

²⁷ අං.නි., වතුක්කනිපාතපාළි, වක්ක වග්ග, අපරිභානීය සුත්ත.

²⁸ ඉධ මහාරාජ භික්ඛු වක්ඛුනා රූපං දිස්වා න නිමිත්තග්ගාහි හොති නානුබ්‍යඤ්ඡන්තග්ගාහි. යත්ථාධිකරණ මෙතං වක්ඛුන්ද්‍රියං අසංවුතං විභරන්තං අභිජ්ඣා දොමනස්සා පාපකා අකුසලා ධම්මා අන්වස්සවෙය්‍යං තස්ස සංවරාය පටිපජ්ජති.

දී.නි. I සාමඤ්ඤඵල සූත්‍රය, පි. 122.

රූපයන්හි අනුක්‍රමය වූ ඉන්ද්‍රිය භාවනාව නම් මෙයයි.²⁹ මෙසේ බුදුසමය ඉන්ද්‍රිය ඥාන විභාගයක් ඉදිරිපත් කරනුයේ පුද්ගල පුද්ගල සන්තානගත විමුක්තිය අරමුණු කොටගෙනය. එබැවින් බුදුසමය ඉන්ද්‍රිය ඥානය ප්‍රභවයත්, එහි ප්‍රභාණයත්, එහි ඇත්තා වූ අසම්පූර්ණතාවයත් මනාව විග්‍රහ කොට ඇත.

බුදුසමයෙහි යථාර්ථ දර්ශනය, නිවැරදි ප්‍රත්‍යක්‍ෂය, විමුක්ති සාදනය අර්ථවත් වනුයේ පුද්ගල මානසිකත්වය මූලික කොටගෙනය. එහිදී විඤ්ඤාණයෙහි සෘජු උපයෝගීතාවයක් දැකගත හැකි වේ. එනම් අනිත්‍රිය ප්‍රත්‍යක්‍ෂයයි. අනිත්‍රිය ප්‍රත්‍යක්‍ෂය නිර්මාණය වනුයේ මනස හා ඉන්ද්‍රියයන් මූලික කොටගෙනය. කෙනෙකුගේ මනස කොතරම් දියුණු වුව ද මාංස ඉන්ද්‍රියය ක්‍රියාකාරීත්වයෙන් තොර වේනම් අනිත්‍රිය ප්‍රත්‍යක්‍ෂය වෙත යොමු විය නොහැකි බව අටුවා මතයයි. නිදසුනක් ලෙස දිබ්බවක්ඛු ඥානය ලබා ගැනීම සඳහා මාංස වක්‍රසය පුද්ගලයා තුළ විද්‍යාමාන විය යුතුය.³⁰ මෙසේ ඉන්ද්‍රිය ක්‍රියාකාරීත්වය තුළ අනිත්‍රිය ප්‍රත්‍යක්‍ෂය හෙවත් නිවැරදි ඤාණය නිර්මාණය වනුයේ භාවනාමය ප්‍රඥාව තුළිනි. භාවනාමය ප්‍රඥාව දියුණුවන පමණට සිත කාමච්ඡන්දාදී නිවරණයන්ගෙන් මිදෙන බැවින් රූපාවචර, අරූපාවචර අත්දැකීම් ක්‍ෂේත්‍රවලට අයත් මානසික ස්වභාවයක් ඉස්මතු වීමට පටන් ගනියි. “ධ්‍යාන” නමින් දැක්වෙන්නේ එම මානසික ස්වභාවයන් ය. මෙසේ ධ්‍යාන සිත් කෙරෙහි යොමු වන පුද්ගලයා ශරීරයේ ස්වභාවයන් එහි අතිරේක බවත් තේරුම් ගනියි. මෙහි දී ඔහු ශරීරයෙන් මනෝමය කය වෙන් කරලීමෙහි සමත් වෙයි. මේ කාර්යය තණ ගසකින් බඩය ඇද, මැත් කිරීමකටත්, කොපුවකින් කඩුව ඇද, මැත් කිරීමකටත්, නයා සැවයෙන් ඉවත් වීමටත් උපමා කර තිබේ. මෙසේ ඉවත් කරගන්නා මනෝමය ශරීරය රූපිමය බවත්, මනෝමය බවත්, සියලු අගපසගින් සමන්විත ඉන්ද්‍රියයන්ගෙන් හීන නොවූවක් බවත් දක්වා තිබේ.³¹ මේ භෞතික ශරීර තත්වයන්ගෙන් මනෝමය කය වෙන් කිරීමේ හැකියාව ඇති පමණට චිත්ත සමාධිය දියුණු වන පුද්ගලයා තුළ සුවිශේෂ ඥාන ශක්තියක් ප්‍රකාශයට පත් වෙයි. ඒවා අභිඥා වශයෙන් පෙළ දහම දක්වා තිබේ. එනම්, ඉද්ධි විධ, දිබ්බ සෝත, දිබ්බ චක්ඛු, පරචිත්ත විජානන, පුබ්බේනිවාසානුස්සති, ආසවක්ඛය යනු සුවිශේෂී ඥාන විශේෂයෝ ය.

²⁹ ඉධානන්ද භික්ඛු වක්ඛුනා රූපං දිස්වා උප්පජ්ජති මනාපං උප්පජ්ජති අමනාපං උප්පජ්ජති මනාපාමනාපං සො එවං පජානාති උප්පන්නං බො මෙ ඉදං මනාපං උප්පන්නං අමනාපං උප්පන්නං මනාපාමනාපං තඤ්ච බො සංඛතං ඕලාරිකං පටිච්චසමුප්පන්නං එතං සන්තං එතං පණිතං යදිදං උපෙක්ඛාති. තස්ස තං උප්පන්නං මනාපං උප්පන්නං අමනාපං උප්පන්නං මනාපාමනාපං නිරුජ්ඣති. උපෙක්ඛා සණ්ඨාති. සෙය්‍යථාපි ආනන්ද වක්ඛුමා පුරිසො උම්මිලෙණා නම්මිලෙණා නම්මිලිණා උම්මිලෙණා එවමෙව බො ආනන්ද යස්ස කස්සචි එවං සීඝං එවං තුවටං එවං අප්පකසිරෙන උප්පන්නං මනාපං උප්පන්නං මනාපාමනාපං නිරුජ්ඣති. උපෙක්ඛා සණ්ඨාති. අයං වුච්චනානන්ද අරියස්ස චිතයෙ අනුත්තරා ඉන්ද්‍රියභාවනා වක්ඛු විඤ්ඤායොසු රූපෙසු.

ම.නි., ඉන්ද්‍රියභාවනා සූත්‍රය. බු.ජ.මු., පි. 618.

³⁰ මංසවක්ඛුස්ස උප්පාදො මග්ගො දිබ්බස්ස වක්ඛුනො
දි.නි., සීලක්ඛන්ධවග්ගටිකා, සාමඤ්ඤඵලසුත්තවණ්ණනා, ඉද්ධිවිධඤ්ඤාණාදිකකථාවණ්ණනා.

³¹ සො ඉමම්භා කායං අඤ්ඤං කායං අභිනිමිමිනාති රූපිං මනොමයං සබ්බංගපච්චංගිං අභිනිත්‍රියං.
දි.නි. I සාමඤ්ඤඵල සුත්ත, බු.ජ.මු., පි, 134.

- ඉදිරිවිධ :- මනෝමය කයින් හෙවත් මනිඤ්ඤ මගින් සිදුකරනු ලබන සුවිශේෂී වූ ක්‍රියා කොටසකි. එනම්, එක් අයෙකු ව නැවත බොහෝ දෙනෙකු වීම, බොහෝ දෙනෙකු වී පසුව එක් අයෙකු වීම, වරෙක පෙනෙමින් වරෙක අදෘෂ්‍යමාන වීම, භෞතික බාධාවන්හි නොගැටී ආකාශයෙහි මෙන් ගමන් කිරීම, පෘථිවියෙහි දියෙහි මෙන් කිම්දීම, ජලයෙහි ගොඩබිමේ මෙන් ගමන් කිරීම, පක්ෂියෙකු මෙන් ආකාශවාරී වීම යි.
- දිබ්බසො :- මිනිසාට ඇසිය නොහැකි සීමාව ඉක්මවා දිව්‍යමය වූද, මානුෂික වූද, දුර වූද, ළග වූද, ශබ්දයක් ඇසීම.³²
- දිබ්බවක්ඛු :- මනුෂ්‍ය දෘෂ්ටි සීමාව ඉක්මවා පහත්වූ ද උසස්වූ ද, මනා පැහැ ඇත්තා වූ ද, නොමනා පැහැ ඇත්තා වූ ද, මියගොස් කම් වූ පරිදි සුගතියට හෝ දුගතියට පත්වන සත්වයන්ගේ වුනි- උප්පත්ති දෙක දැකීම.³³
- පරචිත්ත විජානන :- අන්‍ය සත්වයින්ගේ සිත් සිය සිතින් පිරිසිදු දැකීම.³⁴
- පුබ්බේනිවාසානුස්සති :- සමාධිගත සිතින් යුක්ත පුද්ගලයාට තම පෙර විසූ ස්ඛන්ධ පිළිවෙළ සිහි කිරීමට ඇති හැකියාව මෙහි දී හව එකක් දෙකක් නොව නොයෙක් සංවෘත විවෘත කල්පවල කවර කවර නම් ගොත් ඇතිව, කවර කවර ඉසුවදුක් විදිමින් සිටියා ද යන්න සිහිකළ හැකිය.³⁵
- ආසවබය්‍ය :- ආශ්‍රයවන් ක්ෂය කොට සසර සම්බන්ධ වූ සියලු මනෝ ධර්මයන් ප්‍රභාණය කිරීම.³⁶

³² සො දිබ්බෙන් සොන ධාතුයා විසුද්ධාය අතික්කන්ත මනුසිකාය උභො සද්දෙ සුණාති. දිබ්බෙව මානුසෙ ව දුරෙ ව සන්තිකෙ ව
දී.නි. I, සාමඤ්ඤඵල සුත්ත, බු.ජ.මු., පි, 138.

³³ සො දිබ්බෙන වක්ඛුනා විසුද්ධොන අතික්කන්ත මානුසකෙන සත්තෙ පස්සති වචමානෙ උප්පජ්ජමානෙ හිනෙ පණිනෙ සුවණ්ණෙ දුබ්බණ්ණෙ සුගතෙ දුග්ගතෙ යථා කම්මුපගෙ සත්තෙ පජානාති.
දී.නි. I, සාමඤ්ඤඵල සුත්ත, බු.ජ.මු., පි, 142.

³⁴ සො පරසත්තානං පරපුග්ගලානං වෙනසා වෙනො පරිච්ච පජානාති. ස රාගං වා චිත්ත සරාංග චිත්තන්ති පජානාති....
දී.නි. I, සාමඤ්ඤඵල සුත්ත, බු.ජ.මු., පි, 140.

³⁵ සො අනෙක විහිතං පුබ්බේනිවාසං අනුස්සරති. සෙය්‍යථිදං එකම්පිජාතිං ද්වෙපි ජාතියො...
දී.නි. I, සාමඤ්ඤඵල සුත්ත, බු.ජ.මු., පි, 140.

³⁶ සො එවං සමාහිතෙ චිත්තෙ ආසවානං බය ඤාණාය චිත්තං අහිනිතරති, අහිනින්නාමෙති...

මෙසේ භාවනාමය ප්‍රඥාව සංවර්ධනය කිරීමෙන් මාංස ඉන්ද්‍රියයන් සංවර්ධනය කොට ලබන්නා වූ අතින්ද්‍රිය ප්‍රත්‍යක්‍ෂය තුළින් පුද්ගලයා වෙත යථාර්ථ දර්ශනය වෙත යොමුවිය හැකි බව බුදුදහමේ ඉගැන්වීමයි. එය හුදෙක් මානසිකත්වය මුල්කොට සිදුවන්නා වූ ක්‍රියාදාමයක් ලෙස සැලකිය හැකිය.